

[*Din hadet it-tieni premju*]

IL-FATAT TAL-MALTEMP

Diċembru. Kesha li xxoqq il-għadam. Irxieq tax-xita u rih haġf. Kull tant xi berqa, warajha sew, raġħida.

Imgezzez fi hwejjeġ hoxnin, mixhūt fuq maqgħad qadim li kien iċaqċaq għal kull ċaqliqa li nagħmel, kont qiegħed naqra xi haġa. Ma' ġenbi kien hemm daqsxejn ta' mejda b'lampa u arloġġ fuqha. Hdejn saqajja, Totò, il-kelb tiegħi, kien imrekken fuq biċċa xkora, jitriegħed.

Ix-xita bdiet tiżdied u l-ħoss qawwi li l-qtar beda jagħmel maż-żgieġ tat-tieqa ma ħallienix naqra. Dawwart il-maqgħad u qgħadt inħares lejn it-tieqa. Barra dlam ċappa: kienu t-tmienja ta' fil-għaxija. Izda kull tant, berqa kienet iddawwal għal ħin wieħed ir-raba'. Warajha raġħida tikser is-skiet. Totò jgħolli geddumu, iħares lejja, u meta jieqaf l-irbumbjar, jerga' jitgerbeb kif kien.

Kont ili ngħammar f'dik il-kamra mina April. Kienet tigi fuq it-triq li minn Ħal Tarxien tati għal Ħal Luqa. Magħha kelli għalqa kbira, fejn ma' tul il-jum kont naħdem u nedha. Minn xi daqqiet, filgħodu kmieni, kont immur għal kaċċa.

Għall-ewwel li kont sa nikriha dik il-kamra, xi ħbieb ħass-ruli. Qaluli li fix-xitwa, in-naħa tagħha, kienu jaraw il-fatati. Imma ħrafa bħal din xejn ma beżżagħitni, għax jien bil-fatati, ħorsien u ħimerijiet oħra bħal dawn, ma nemminx. Toni ta' Mari ta' Zolli qalli li darba rah hu stess il-fatat, idur ma' dik l-imbierka kamra. Kien maltemp meta rah, bħal dik il-lejla. U la rajtu int, kont għedtlu, u għadek ħajj, x'fiha billi narah jien ukoll?

Ix-xitwa waslet, u hejjejt ruħi biex xi darba nara dal fatat. Iljieli koroh għamlh bosta, izda is-sur Fatat, kif kont ħsibt jien, ma deherx. Forsi kien tilef l-umbrella, jew serquhieu.

Kif kont qiegħed naħseb dan kollu, bdejt inxomm bħal riħa ta' ħruq. Kien inħela l-petrolju tal-lampa, u bdiet tinħaraq il-ftila. Billi ma kelli ebda ħajra li noqgħod indellek idejja bil-pitrolju, qbadt il-lampa, infaħt fit-tubu u bqajt fid-dlam inħares lejn il-maltemp. Ix-xita kienet għadha ma naqset xejn. Baqa' jberraq u jriegħed bħal qabel. Għaddast rasi fuq sidri, u wara ftit, għajni marret bija.

Kemm domt rieqed ma nafx. Naf li ħlomt bil-fatati, u li meta qomt ix-xita kienet għadha niezla. Bqajt inħares ċass lejn it-tieqa, fid-dlam, u bdejt naħseb fuq il-ħolma li ħlomt, kienet tal-biza'. Fatati bojod u twal, iħarsu lejja w iwerżqu, ixerju dirgħajhom u jaqbzu. Mal-qbiż u ċ-ċaqliq tagħhom, bdew jinstemgħu il-ħsejjes tal-ktajjen li kellhom marbutin ma' dir-

hom u ma riglejhom. Kienet holma tal-biża', imma holma.

F'daqqa waħda, kif kont qiegħed naħseb f'din il-holma, nara maż-żgieg tat-tieqa, wiċċ! Berqa li għamlet dak il-hin dawlitu. Kien wiċċ bil-lehja, u xagħar imqanfed. Faqqgħet sajjetta, u l-wiċċ ma deherx aktar. Mingħajr ma ridt, ħsiebi mar fuq il-Fatat tal-Maltemp, u tkexkixa ta' bard u ta' biża' regħditli ġismi kollu. Il-fatat! Qabel ma kont rajtu, kont nixtieq narah, imm'issa li rajtlu wiċċu, intlejt bil-biża'. Ridt inqam biex ingib l-ixkubetta, imma bir-roġħda li kelli f'saqaja ma stajtx. Kont qiesni msammar mal-maqgħad. Xagħri qam rizza. B'għajnejja mqabbżin xiber il-barra, bqajt inħares lejn iż-żgieg mudlam tat-tieqa, nistenna minn waqt għall-ieħor li nerga nara dak il-wiċċ tal-biża', wiċċ il-fatat. Berqa oħra, u warajha l-ħsejjes waħxin tar-raġħad. Fid-dawl tal-berqa, rajt it-taqtir tax-xita, jicċarċar maż-żgieg, imma l-wiċċ ma kienx hemm. Kont rajt sewwa? Jew *ħsibt* li rajt wiċċ?

Dan id-dubju malajr tarli minn rasi, għax f'dak il-hin stess, bħal haġa sewda għaddiet bil-mod il-mod minn taħt it-tieqa.

Din id-darba għelibt il-biża', ersaqt lejn il-bieb, neħħajt l-istanga, u nissamma. Ebda ħoss, ħlief dak tax-xita. Tgħid niftaħ? Bexxaqt il-bieb ftit ftit, bir-roġħda. Kif ftaħtu seww, ħoss qiesu ta' mitt elf platt jinkisru f'daqqa, u berqa ta' dawl li jagħmik giegħeluni nagħlaq malajr. Sajjetta! Mill-ġdid ftaħt il-bieb, u ħriġt barra, fix-xita u fil-ksieħ. Taħt it-tieqa seww, kien hemm bħal sorra sewda.

—Min hemm? staqsejt.

Bi twegiba, s-sorra bdiet tinkixef u minn taħtha qam bil-wieqfa raġel xwejjah. Kif rajtlu wiċċu għaraftu. Kien hu, il-wiċċ li rajt wara t-tieqa.

—Ma ddaħħalnix nistkenn ftit, sieħeb? qalli "l-fatat".

—Għaddi, għedtlu.

B'mixja ta' wieħed għajjen, ix-xwejjah resaq lejja, u waqaf quddiem il-bieb. Kien imxarrab għasra u snienu kienu jin-stemgħu jċekċeku.

—Għaddi, barb, għaddi, tennejtlu.

Dahhal, u jien dħalt warajh, hwejjigna jqattru t-tnejn Totò beda jinbah.

—Għax ma ħabbattlix, barb, flok qgħadt tixxarrab hemm barra? Neħħi dawk il-hwejjeġ minn fuqek, issa ntik xi haġa niexfa x'tilbes. Iskot Totò... Tibżax, barb, ma jigdimx. Stenna ftit ha' nixgħel il-lampa. Ha...ara jigukx dawn. Biddel hemm, f'dik ir-rokna ħalli issa nieklu xi haġa flimkien. Iskot Totò.